

कुदरत वारा

– किशनचंदु तीर्थदासु खत्री 'बेवसि'

(1885 ई. – 1947 ई.)

‘बेवसि’ नएं दौर जो बानी शाइरु मजियो वजे थो। हुन सिंधी शाइरीअ खे नओं मोडु डिनो। संदसि शाइरीअ में वक्त जी सही तर्जुमानी मिले थी। हू सिंधीअ जो पहिरियों शाइरु आहे, जहिं जिंदगीअ जे मुख्तलिफ़ मसइलनि खे पहिंजे शाइरीअ जो आधारु बणायो। बेवसि जिन्दगीअ जे जुदा जुदा पहलुनि ते आशावादी नज़रिए सां लिखियो आहे। संदनि ख्यालनि में ताज़गी ऐं नवाणि आहे। संदसि बोली सवली सुपकु ऐं पुरअसरु आहे। ‘बेवसि’ हिक प्राईमरी स्कूल में हैडमास्तरु हो ऐं हुन बरानि लाइ पिणु खूबु लिखियो। हू सिंधीअ में बाल साहित्य जो पायो विझंदु मजियो वजे थो। बेवसि जे शइर जो गुचु हिस्सो कुदरती विषयनि बंसबत आहे। कुदरत जा नज़ारा, जे रवाजी तरह हूंद घणनि जे ख्यालनि में बि न अचनि, से परोडे उन्हनि जो चीदन लफ़्ज़नि में चिटो नक्शु चिटियो अथसि। हिनखे हर कुदरती नज़ारे पुठियां का रूहानी शक्ती लिक्कल नज़र आई आहे। परमात्मा खे चवे ई थो “कुदरत वारा”। हिन हक ऐं हुस्न जो उम्दो मेलाप डेखारियो अथसि।

सभु कनि तुंहिंजी साराह – कुदरत वारा!

निर्मल जोती नूर नज़ारा ।

1. कोटां कोट बणाइ धरतियूं,
सहिसें सिजु चंडु तारा कतियूं;
जिनि जो अंतु न पारा – कुदरत वारा!
2. गुलनि अंदर सुरहाणि धरीं थो,
मोतियुनि सां महिराण भरीं थो;
हीरा लाल हज़ारा – कुदरत वारा!
3. जडुहिं वणनि ते वाउ अचे थो,
पन पन मां परलाउ अचे थो;
छम छम जा छमकार – कुदरत वारा!

4. चुहिंग चतुन ऐं चीहन खोली,
बुलबुल कोयल बोली बोली;
मोर नचनि नामियारा - कुदरत वारा!
5. अजब बणाया बिजलियूं बादल,
बूंदूं बरस बरस कनि थाधल;
वाजुट कनि वसिकारा - कुदरत वारा!
6. मुलक मिडियोई मंदिर आहे,
आगो सभ जे अंदरि आहे,
देहनि मंझि दुआरा - कुदरत वारा!
7. साह अंदरि जो साहु खजे थो,
'बेवसि' साई नाद वजे थो;
नोबत नीहं नजारा - कुदरत वारा!

नवां लफ़्ज़ :

सहिसें = सवें	परलाउ = आवाज
सुरहाणि = खुशबू	नामियार = नाले वारा
महिराण = समंड	वाजुट = बिजली
वाउ = हवा	आगो = परमात्मा
देहनि = शरीर	नीहं = प्यार

❖ अभ्यास ❖

सुवाल् 1. सजी सृष्टी कुदरत वारे जी साराह कहिडे नमूने थी करे?

सुवाल् 2. कवीअ 'कुदरत वारा' कंहिंखे चयो आहे?

सुवाल् 3. 'हुस्न ऐं परमात्मा जो उम्दो मेलाप' ते नोटु लिखो।

सुवाल् 4. हेठियुनि सिटुनि जो मतिलबु समुझायो :-

- | | |
|---|---|
| (1) गुलनि अंदर सुरहाणि धरीं थो,
मोतियुनि सां महिराण भरीं थो;
हीरा लाल हजारा-कुदरत वारा! | (2) साह अंदरि जो साहु खजे थो,
'बेवसि' साई नाद वजे थो;
नोबत नीहं नजारा-कुदरत वारा! |
|---|---|

